



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৩০৩/২০২১

ডিব্ৰুগড়ত উৰণ সেতু আৰু পদপথ সেতু নিৰ্মাণকাৰ্যৰ মাংগলিক শুভাৰম্ভ কৰিলে মুখ্যমন্ত্ৰীয়ে

অত্যাধুনিক সা-সুবিধাৰে ডিব্ৰুগড়ত নিৰ্মাণ হ'ব সন্মিলন গৃহ, প্ৰস্তাৱিত কলাক্ষেত্ৰৰ বাবে স্থানান্তৰিত হ'ব ডিব্ৰুগড় কাৰাগাৰ : মুখ্যমন্ত্ৰী

দিছপুৰ, ১ অক্টোবৰ : মুখ্যমন্ত্ৰী ড° হিমন্ত বিশ্ব শৰ্মাই ডিব্ৰুগড়ৰ জনসাধাৰণৰ সূচল যাতায়াতৰ অৰ্থে লোকনিৰ্মাণ (পথ) বিভাগে লোৱা পদক্ষেপৰ অংশ হিচাপে আজি এখন উৰণ সেতু আৰু এখন পদপথ সেতুৰ নিৰ্মাণকাৰ্যৰ মাংগলিক শুভাৰম্ভ কৰে।

মুখ্যমন্ত্ৰী ড° শৰ্মাই আজি নিৰ্মাণকাৰ্যৰ মাংগলিক শুভাৰম্ভ কৰা ডিব্ৰুগড়ৰ কনভয় ৰোড আৰু ৩৭ নং ৰাষ্ট্ৰীয় ঘাইপথ সংযোগী উৰণ সেতুখনৰ নিৰ্মাণত ৪৯.২১ কোটি টকা ব্যয় হ'ব। ২০১৯-২০ বৰ্ষৰ ৰাজ্যিক স্ব-অগ্ৰাধিকাৰ আঁচনিৰ অধীনত ৩০ মাহত নিৰ্মাণ হ'বলগীয়া এই উৰণ সেতুখনৰ দৈৰ্ঘ্য হ'ব ৯৩৮ মিটাৰ। এই উপলক্ষে অনুষ্ঠিত অনুষ্ঠানত ভাষণ প্ৰদান কৰি মুখ্যমন্ত্ৰী ড° শৰ্মাই কয় যে নিৰ্মাণকাৰ্য সম্পূৰ্ণ হৈ উঠিলে এই উৰণ সেতুখনে ডিব্ৰুগড়বাসীৰ সূচল যাতায়াতত যথেষ্ট অৰিহণা আগবঢ়াব। তেওঁ লগতে কয় যে ডিব্ৰুগড়ত এটি অত্যাধুনিক সন্মিলন গৃহ নিৰ্মাণ কৰা হ'ব। ডিব্ৰুগড় কাৰাগাৰখন বৰ্তমানৰ স্থানৰ পৰা স্থানান্তৰিত কৰি উক্ত স্থানত প্ৰস্তাৱিত কলাক্ষেত্ৰখন নিৰ্মাণ কৰা হ'ব বুলিও তেওঁ আজি ঘোষণা কৰে। এই ক্ষেত্ৰত যাৱতীয় পদক্ষেপ গ্ৰহণৰ লগতে ডিব্ৰুগড় পুৰিভঁৰাল তথা প্ৰেক্ষাগৃহ আধুনিকীকৰণ কৰাৰ বাবেও যাৱতীয় ব্যৱস্থা ল'বলৈ তেওঁ স্থানীয় বিধায়ক প্ৰশান্ত ফুকন আৰু জিলা প্ৰশাসনক নিৰ্দেশ দিয়ে। এই অনুষ্ঠানত কেন্দ্ৰীয় ৰাজ্যিক মন্ত্ৰী ৰামেশ্বৰ তেলী, মন্ত্ৰী বিমল বৰা, বিধায়ক প্ৰশান্ত ফুকন, তৰংগ গগৈ, তেৰছ গোৱালা, বিনোদ হাজৰিকা, ভাস্কৰ শৰ্মা, ৰূপেশ গোৱালা আৰু চক্ৰধৰ গগৈৰ লগতে প্ৰাক্তন বিধায়ক ঋতুপৰ্ণ বৰুৱা, লোকনিৰ্মাণ (পথ) বিভাগৰ আয়ুক্ত তথা বিশেষ সচিব ৰাজেশ কেম্প্ৰাই উপস্থিত থাকে।

আজিৰ এই ভ্ৰমণকালতে মুখ্যমন্ত্ৰী ড° হিমন্ত বিশ্ব শৰ্মাই ৩৭ নং ৰাষ্ট্ৰীয় ঘাইপথৰ ওপৰেৰে ডিব্ৰুগড় বিশ্ববিদ্যালয়ৰ সন্মুখত নিৰ্মাণকাৰ্যৰ মাংগলিক শুভাৰম্ভ কৰা পদপথ সেতুখনৰ নিৰ্মাণত ৬২১.৮৩ লাখ টকা ব্যয় হ'ব। ২০২১-২২ বৰ্ষৰ ৰাজ্যিক স্ব-অগ্ৰাধিকাৰ আঁচনিৰ অধীনত নিৰ্মাণ হ'বলগীয়া এই পদপথ সেতুখনৰ নিৰ্মাণকাৰ্য আগন্তুক ১২ মাহৰ ভিতৰত সম্পূৰ্ণ কৰাৰ লক্ষ্য নিৰ্ধাৰণ কৰা হৈছে। এই উপলক্ষে ভাষণ প্ৰদান কৰি ড° শৰ্মাই কয় যে এই পদপথ সেতুখনত এক্সেলেটৰৰ সুবিধা সংযোজন কৰাৰ অৰ্থে ৰাজ্য চৰকাৰে অতিৰিক্তভাৱে ৩ কোটি টকা মঞ্জুৰ কৰিব। তেওঁ লগতে কয় যে ডিব্ৰুগড় বিশ্ববিদ্যালয়ৰ শিক্ষাৰ্থী আৰু শিক্ষক তথা কৰ্মচাৰী সমাজে যাতে উন্নত স্বাস্থ্যসেৱা লাভ কৰে সেই উদ্দেশ্যে বিশ্ববিদ্যালয়ৰ





জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

চিকিৎসালয়খনত প্ৰাথমিক সকলো চিকিৎসাৰ সা-সুবিধাসহ চৰকাৰী চিকিৎসক আৰু নাৰ্ছ নিয়োগ কৰি উন্নীতকৰণৰ বাবে স্বাস্থ্য বিভাগক ইতিমধ্যে নিৰ্দেশ দিয়া হৈছে। এই অনুষ্ঠানত কেন্দ্ৰীয় ৰাজ্যিক মন্ত্ৰী ৰামেশ্বৰ তেলী, মন্ত্ৰী বিমল বৰা, বিধায়ক প্ৰশান্ত ফুকন, তৰংগ গগৈ, তেৰছ গোৱালা, বিনোদ হাজৰিকা, ভাস্কৰ শৰ্মা, ৰূপেশ গোৱালা, বলীন চেতীয়া আৰু চক্ৰধৰ গগৈৰ লগতে প্ৰাক্তন বিধায়ক ঋতুপৰ্ণ বৰুৱা, ডিব্ৰুগড় বিশ্ববিদ্যালয়ৰ উপাচাৰ্য লীলাকান্ত নাথ, লোকনিৰ্মাণ (পথ) বিভাগৰ আয়ুক্ত তথা বিশেষ সচিব ৰাজেশ কেম্প্ৰাই উপস্থিত থাকে।

মুখ্যমন্ত্ৰী ড° হিমন্ত বিশ্ব শৰ্মাই আজি ডিব্ৰুগড়ৰ খনিকৰত নিৰ্মীয়মান বহুমুখী ক্ৰীড়া প্ৰকল্পটোও পৰিদৰ্শন কৰে। উল্লেখ্য যে এই ক্ৰীড়া প্ৰকল্পটোত এখন এথলেটিকছ ষ্টেডিয়াম, এখন ইনড'ৰ ষ্টেডিয়াম, ছুইমিং পুল, ক্ৰীড়াবিদৰ অনুশীলন ক্ষেত্ৰকে ধৰি বিভিন্ন সা-সুবিধা থাকিব। লোকনিৰ্মাণ (গৃহ) বিভাগ আৰু ক্ৰীড়া আৰু যুৱ কল্যাণ বিভাগৰ বিষয়াসকলৰ পৰা এই বহুমুখী ক্ৰীড়া প্ৰকল্পটোৰ নিৰ্মাণকাৰ্যৰ অগ্ৰগতিৰ বুজ লৈ তেওঁ কামৰ গতি দ্ৰুততৰ কৰি এবছৰৰ ভিতৰত নিৰ্মাণকাৰ্য সম্পূৰ্ণ কৰিবলৈ নিৰ্দেশ দিয়ে।

প্ৰঃকুঃ

০১-১০-২০২১

